

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

॥ శ్రీరంగనాథపాదుకాసహస్రం ॥

॥ పుష్పపద్ధతిః ద్వాదశీ ॥

This document has been prepared by*

Sunder Kidambi

with the blessings of

శ్రీ రంగరామానుజ మహాదేశికన్

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Tikanna** font.

శ్రీః
శ్రీమతే నిగమాంత మహాదేశికాయ నమః

॥ పుష్పపద్ధతిః ద్వాదశీ ॥

శ్రీమాన్ వేంకటనాథార్యః కవితార్కికకేసరీ ।
వేదాంతాచార్యవర్యో మే సన్నిధత్తాం సదా హృది ॥

శౌరేః సంచారకాలేషు పుష్పవృష్టిర్ద్దివశ్చ్యుతా ।
పర్యవస్యతి యత్రైవ ప్రపద్యే తాం పదావనీం ॥ 12.1 ॥

దైవతం మమ జగత్త్రయార్చితా
దివ్యదంపతివిహారపాదుకా ।
పాణిపాదకమలార్పణాత్ తయోః
యా భజత్యనుదినం సభాజనం ॥ 12.2 ॥

తవ రంగరాజమణిపాదు! నతో
విహితార్హణః సురసరిత్పయసా ।
అవతంసచంద్రకలయా గిరిశో
నవకేతకీదళమివార్పయతి ॥ 12.3 ॥

కుసుమేషు సమర్పితేషు భక్తైః
త్వయి రంగేశపదావని! ప్రతీమః ।
శరకోపమునేస్త్యదేకనామ్నః
సుభగం యత్ సురభిత్వమస్య నిత్యం ॥ 12.4 ॥

పదే పరస్మిన్ భువనే విధాతుః
పుణ్ణైః ప్రసూనైః పుళినే సరయ్యాః ।
మధ్యే చ పాదావని! సహ్యాసింధోః
ఆసీచ్ఛతుఃస్థానమివార్చనం తే ॥ 12.5 ॥

తవైవ రంగేశ్వరపాదరక్షే!

సౌభాగ్యమవ్యాహతమాప్తుకామాః।

సురద్రుమాణాం ప్రసవైః సుజాతైః

అభ్యర్చయంత్యస్పరసో ముహుస్తాన్వాం॥ 12.6 ॥

నివేశితాం రంగపతేః పదాబ్జే

మన్యే సపర్యాం మణిపాదరక్షే!।

త్వదర్పణాదాపతి తామపశ్యత్

గాండివధన్వా గిరిశోత్తమాంగే॥ 12.7 ॥

పత్రాణి రంగన్యపతేర్మణిపాదరక్షే!

ద్విత్రాణ్యపి త్వయి సమర్ప్య విభూతికామాః।

పర్యాయలబ్ధపురుహూతపదాః శచీనాం

పత్రాంకురాణి విలిఖంతి పయోధరేషు॥ 12.8 ॥

నిర్వర్తయంతి తవ యే నిచితాని పుష్పైః

వైహారికాణ్యపవనాని వసుంధరాయాం।

కాలేన తే కమలలోచనపాదరక్షే!

క్రీడంతి నందనవనే కృతినః పుమాంసః॥ 12.9 ॥

అర్చంతి యే మధుభిదో మణిపాదరక్షే!

భావాత్మకైరపి పరం భవతీం ప్రసూనైః।

మందారదామసుభగైర్మకుటైరజస్రం

బృందారకాః సురభయంతి పదం తదీయం॥ 12.10 ॥

అస్పృష్టదోషపరిమర్కమలంఘ్యమనైః

హస్తాపచేయమఖిలం పురుషార్థవర్గం।

చిత్రం జనార్దనపదావని! సాధకానాం

త్వయ్యర్చితాః సుమనసః సహసా ఫలంతి॥ 12.11 ॥

వందారుభిః సురగణైస్త్వయి సంప్రయుక్తా
 మాలా విభాతి మధుసూదనపాదరక్షే! |
 విక్రాంతవిష్ణుపదసంశ్రయబద్ధసఖ్యా
 భాగీరథీవ పరిరంభణకాఙ్క్షిణీ తే || 12.12 ||

యే నామ రంగన్యపతేర్మణిపాదుకే! త్వాం
 అభ్యర్చయంతి కమలైరధికర్తుకామాః |
 ఆరోపయత్యవహితా నియతిః క్రమాత్తాన్
 కల్పాంతరీయకమలాసనపత్రికాసు || 12.13 ||

త్వయ్యర్చితాని మనుజైర్మణిపాదరక్షే!
 దూర్వాంకురాణి సులభాన్యథవా తులస్యః |
 సారాధికాః సపది రంగనరేంద్రశక్త్యా
 సంసారనాగదమనౌషధయో భవంతి || 12.14 ||

ఆరాధ్య నూనమసురార్దనపాదుకే! త్వాం
 ఆముష్మికాయ విభవాయ సహస్రపత్రైః |
 మన్వంతరేషు పరివర్తిషు దేవి! మర్త్యాః
 పర్యాయతః పరిణమంతి సహస్రనేత్రాః || 12.15 ||

ధన్వైస్త్వయి త్రిదశరక్షకపాదరక్షే!
 పుష్పాణి కాంచనమయాని సమర్పితాని |
 విస్రంసినా వినమతో గిరిశోత్తమాంగాత్
 ఆరగ్వధేన మిలితాన్యపుథగ్భవంతి || 12.16 ||

విశోపసర్గశమనం త్వయి మన్యమానైః
 వైమానికైః ప్రణిహితం మణిపాదరక్షే! |
 పద్మాసహాయపదపద్మనఖార్చిషస్తే
 పుష్పోపహారవిభవం పునరుక్తయంతి || 12.17 ||

నాకౌకసాం శమయితుం పరిపంథివర్గాన్
 నాథే పదం త్వయి నివేశయితుం ప్రవృత్తే |
 త్వత్సంశ్రితాం విజహతస్తుశసీం వమంతి
 ప్రస్థానకాహళరవాన్ ప్రథమం ద్విరేఫాః || 12.18 ||

రంగేశపాదపరిభోగసుజాతగంధాం
 సంప్రాప్య దేవి! భవతీం సహ దివ్యపుష్పైః |
 నిత్యోపదర్శితరసం న కిలాద్రీయంతే
 నాభీసరోజమపి నందనచంచరీకాః || 12.19 ||

ప్రాగేవ కాంచనపదావని! పుష్పవరాత్
 సంవర్తితే శమితదైత్యభయైః సురేంద్రైః |
 పద్మేక్షణస్య పదపద్మనివేశలాభే
 పుష్పాభిషేకముచితం ప్రతిపద్యసే త్వం || 12.20 ||

దిశి దిశి మునిపత్నీన్య దండకారణ్యభాగే
 న జహతి బహుమానాన్నానమద్యాపి మూలం |
 రఘుపతిపదరక్షే! త్వత్పరిష్కారహేతోః
 అపచితకుసుమానామాశ్రమానోకహానాం || 12.21 ||

ఘటయసి పరిపూర్ణాన్ కృష్ణమేఘప్రచారే
 కృతిభిరుపహితైస్త్వం కేతకీగర్భపాత్రైః |
 వరతనుపరిణామాత్ వామతః శ్యామశానాం
 ప్రణతినమయలగ్నాన్ పాదుకే! మౌళిచంద్రాన్ || 12.22 ||

పరిచరణనియుక్తైః పాదుకే! రంగభర్తుః
 పవనతనయముఖ్యైరర్పితాం త్వత్సమీపే |
 వినతవిధిముఖేభ్యో నిర్విశేషాం ద్విరేఫాః
 కథమపి విభజంతే కాంచనీం పద్మపంక్తిం || 12.23 ||

విధిశివపురుహూతస్పర్శితైర్దివ్యపుష్పైః
 త్వయి సహ నిపతంతస్తత్తదుద్యానభృంగాః।
 మధురిపుపదరక్షే! మంజుభిః స్వైర్వినాదైః
 అవిదితపరమార్థాన్ నూనమధ్యాపయంతి॥ 12.24 ॥

ప్రశమయతి జనానాం సంజ్వరం రంగభర్తుః
 పరిసరచలితానాం పాదుకే! చామరాణాం।
 అనుదినముపయాతైరుత్థితం దివ్యపుష్పైః
 నిగమపరిమళం తే నిర్విశన్ గంధవాహాః॥ 12.25 ॥

అఖిలభువనరక్షానాటికాం దర్శయిష్యన్
 అనిమిషతరుపుష్పైర్పరిచ్ఛతే రంగమధ్యే।
 అభినయమనురూపం శిక్షయత్యాత్మనా త్వాం
 ప్రథమవిహితలాస్యః పాదుకే! రంగనాథః॥ 12.26 ॥

అగళితనిజరాగాం దేవి! విష్ణోః పదం తత్
 త్రిభువనమహనీయాం ప్రాప్య సంధ్యామివ త్వాం।
 భవతి విబుధముక్తైః స్పష్టతారానుషంగం
 పరిసరపతితైస్తే పారిజాతప్రసూనైః॥ 12.27 ॥

వ్యంజంత్యేతే విభవమనఘం రంజయంతః శ్రుతీర్షుః
 ప్రాధ్వం రంగక్షితిపతిపదం పాదుకే! ధారయంత్యాః।
 నాదైరంతర్నిహితనిగమైర్నందనోద్యానభృంగాః
 దివ్యైః పుష్పైః స్నపితవపుషో దేవి! సౌస్నాతికాస్తే॥ 12.28 ॥

కిం పుష్పైస్తుశసీదశైరపి కృతం దూర్వాఽపి దూరే స్థితా
 త్వత్పూజాసు ముకుందపాదు! కృపయా త్వం కామధేనుః సతాం।
 ప్రత్యగ్రాహృతదర్భపల్లవలవగ్రాసాభిలాషోన్ముఖీ
 ధేనుస్తృప్తతు సా వసిష్ఠభవనద్వారోపకంఠస్థలే॥ 12.29 ॥

చూడారగ్వధరజసా చూర్ణన్నపనం విధాయ తే పూర్వం ।
రంగేశపాదుకే! త్వామభిషించతి మౌళిగంగయా శంభుః ॥ 12.30 ॥

॥ ఇతి శ్రీపాదుకాసహస్రే పుష్పపద్ధతిః ద్వాదశీ ॥

కవితార్కికసింహాయ కల్యాణగుణశాలినే ।
శ్రీమతే వేంకటేశాయ వేదాంత గురవే నమః ॥